



त्रिपुरी वर्णन

मूल्य ३)

लेखक प्रकाशक:—
पं. प्रेमशंकर उदयशंकर दवे
अमरावती (ब-हाड)

पत्रक:—

केळापुरे
स, नागपूर.

४४
—
४७

प्रस्तावना

दृशाटन करने वालों को प्रायः ऐसा अनुभव आता है कि योग्य पुस्तक प्रगट होने से किसी स्थल में आ जाने पर भी यह नहीं पता लगता कि रामायण, महाभारत, पुराण, इतिहासादि में लिखित यह कौनसा स्थान है, ग्रन्थों के स्थलों का अपने को जान अलग है और प्रत्यक्ष स्थान अलग देख रहे हैं, दोनों का सम्बन्ध करनेवाली तृतीयस्य की आवश्यकता रहती है, जैसे रेल में बैठा हुआ यात्री विन्ध्या-सतपुडा, सध्याद्रि, आरावली आदि पर्वत, विदर्भ, मालवा, मालवा आदि देश, नर्मदादि नदी बड़े वेग से लांघता हुआ चला जाता है परन्तु विना पुस्तक के उसको यात्रा में न आनन्द ही होता है और न श्रद्धा उपजती है। एक बार अवसर निकल जाने पर न उतनी समय है न पैसा और न शरीर में शक्ति ही है कि फिर जाकर प्रेक्षणीय स्थानों का लाभ उठा सके। ऐसा भी देखा गया है कि दीर्घ काल तक वहां वास करने पर भी यह नहीं पता लगने पाता की कहां बकवध हुआ था या कहां रानी दुर्गावती धीरमति को प्राप्त हुई थी। इस परिचात्ताप से बचने के लिये ही यह 'त्रिपुरी-वर्णन' नामक छोटासा ग्रन्थ लिखा गया है।

हमारे पास जो पुराना संग्रह था उसमें से, वहां के दीर्घ काल के वास से तथा निम्नलिखित और अन्य भी ग्रन्थों से उद्धृत कर यह ग्रन्थ संकलित किया है, इन ग्रन्थकर्ताओंको नमस्कार है:—

१. राय बहादुर हीरालाल कृत जवलापुर-वर्णन
२. जवलापुर का डिस्ट्रिक्ट गजेटियर
३. मंडला " "

४. कनिंघम का पुरातन भूगोल (Cunningham's Ancient Geography of India)
५. डाक्टर भंडारकर का दक्षिण का पुरातन इतिहास [Doctor Bhandarkar's Early History of Deccan]
६. नन्दोलाल डे कृत कोश Geographical Dictionary of Ancient and mediviae India by Nundolal Dey
७. प्राचीन ऐतिहासिक कोश रघुनाथ भास्कर गोडबोले कृत.
८. आर. सी. दत्त का प्राचीन इतिहास — R. C. Dutta's Ancient History of India
९. नर्मदा पंचाग—मायानंद चैतन्य कृत.
१०. भुवन कोशांक—भूगोल.
११. रेवाखंड महात्म्य.
१२. महाभारत.
१३. लिंगपुराण.
१४. शिवपुराण—आदि.

फा० कृ० १ सोमवार
शके १८६० संवत् १९९५.

} प्रेमशंकर उदयशंकर द्वै
उमरावती [वन्हाड]

त्रिपुरी वर्णन

महादेव जी ने त्रिपुरासुर वध जिस “त्रिपुरी” में किया था वह यही “तेवर” नामक छोटा सा गांव जबलपूर से भेडाघाट जाने की पक्की सड़क पर ७ मील की दूरी पर नर्मदा नदी के समीप है। ग्रन्थोंमें ऋग्वेद में जिस चेदि देश का उल्लेख आया है और वेदिक महाभारत-रामायण पुराणादि ग्रन्थों में जिस कोशल चेदि लोगों के विषय में जगह जगह वर्णन आया है तथा विन्ध्या और सतपुडा की पर्वत श्रेणियों की संधि में और पवित्र नर्मदा नदी के उद्गम स्थान से लेकर नदी के आसपास जो दिव्य भूमि है उस को कोशल, चेदि, महाकोशल, त्रिपुरी कहा है। इस स्थान में पर्वतों, जंगल, और नदी की शोभा देखते ही बनती है, प्राकृतिक सौंदर्य का अच्छा दृश्य है ऐसे रमणीय सुहावने स्थान का तपश्चर्या के लिये भृगु, जाबाल आदि ऋषि मुनियोंने सेवन किया था। त्रिपुरासुर ने यहां अपनी राजधानी बनाई थी। उस के वंशजों ने यहां देवतओंसे भी अभेद्य ३ पुर बसाये थे जिस में केवल “तेवर” का पत्ता निश्चयात्मक रूपसे है। इस त्रिपुरी में बौद्ध धर्म का इतना जोर था कि शैवों को बिना कूटनीति के अपना पैर जमाना असंभव हो गया था जिस का वर्णन लिंग पुराण में किया गया है त्रिपुरासुर के समय से आज तक इस भूमिमेंही राज्य का केन्द्र रहा है। इस त्रिपुरी को चेदिनगर ही कहने लगे थे. हैहयवंश-कालाचुरी की राजधानी यही त्रिपुरी थी। तद् पश्चात् उस से कुछ हट कर गोंड राजाओं ने तेवर से ३४ मील पर गदा में अपनी राजधानी और गदा बनाया फिर मरहट्टोंने गदा से ३ मील

पर जबलपुर की नीव डाली और अब अंग्रेजी राज्य में भी यह महाकोशल का केन्द्र है। अंग्रेजी पलटन ने गदर के पहिले सेही ता० २० दिसंबर सन १८१७ से यहाँ अपना अड्डा जमाया है सन १८२० से यहां गवर्नर जनरल का एजंट रहने लगा था। सन १८३५ से बीच में २ बार अंग्रेजों ने यहां से राजकेन्द्र सरकाकर पश्चिमोत्तर देश में जा मिलाया था परंतु भूमि तो त्रिपुरी की पुकारती थी। दुनः जबलपुरको सन १८६१ मे कमिश्नरी बनाना पडा। गवर्नर साहेब यहां प्रतिवर्ष डेढ माह रहते है। यहां पर गोली बारूद बनाने का भी बड़ा भारी कारखाना (Gun Carriage Factory) है। भारत वर्ष में ही क्या अन्यत्रभी पुरातन काल मे निस्तार और रक्षा के हेतु नगर नदी के किनारे बसाये जाते थे। और वहां नदी न होने पर पर्वत शिखर पर। यहां किले भी बान्ध लिये जाते थे। स्वार्थ और परमार्थ दोनों की सिद्धि के लिये इस दिव्य भूमि का सेवन देव, असुर, ऋषि और मनुष्य करते आये है।

चेदि

चेदि देश का नाम ऋग्वेद में आया है। [मंडल आठवां ५-३७-३९] उसकी सीमा चम्बल [चर्मनवती] जमुना के दक्षिणी किनारे किनारे आग्नेय में चित्रकुट और दक्षिणमें मालवा प्रान्त और बुदेखंड के पहाड़ों तक फैला हुआ। हेमचन्द्र के अभिधान चिंतामणि में डाहल डभाला और चेदि देश एकही देश है ऐसा लिखा है। चेदि देशके नगरोंमें त्रिपुरी और माहिष्मती के नाम है (महेश्वर नर्मदा किनारे मान्धान से ३७ मील)

महाभारत में चेदी के राजा शिशुपालका आख्यान प्रसिद्धही है। राजा नलने जब दमयंतीको छोड़ दिया था तब दमयंतीने

चेदी नरेशका आश्रय लिया था । महाभारतमें चेदिराजको ' दम घोष' का पुत्र बताया है परंतु पुराणोंमें कुशिक का पुत्र कहा है । दोनोंमें यदु के छोटे पुत्र क्रोश्री का वंशज कहा है जिससे कि यादव वंशका प्रारम्भ हुआ । चेदी के वे राजालोग जिन्होंने कि पूर्वीय नर्मदापर सैंकड़ों वर्ष राज्य किया वे अपनेको यदुका वंशज बतलाते हैं । कार्तवीर्य और हैहय इनके पुरुखा, ये इनके शिला लेखोंमें सहस्रवाहु कार्तवीर्यार्जुन के वंशज होनेका उल्लेख है । परंतु मुसलमानों के कई सदी पहिले चेदी देशमें जिस राजवंशने राज्य किया वे कालचुरी थे । इन्होंने अपना सन २४८ में सम्भवत भी चलाया था, जिसे कलचुरी अथवा चेदी सम्भवत कहते थे । इस चेदी देशकी राजधानी त्रिपुरी ही थी । बाणके हर्षचरित्रमें भी चेदि का उल्लेख है । हेम कोशमें त्रिपुरको चेदि कहा है ।

चेदि देशका पुराना नाम दाहाला देश अथवा दभाला लिखा है । यह शब्द दशार्ण देशका अपभ्रंश मालूम होता है । दशार्ण नाम की सागर जिलेमें एक नदी है जिसे आजकल धसान कहते है । ७ वी ८ वी सदीमें त्रिपुरीमें किसका राज्य रहा इसका पता अभी तक नहीं लगा । इस की राजधानी त्रिपुरी थी । डॉ. भांडारकर के कथनानुसार यहां शके ९५० मे राजा कर्ण राज्य करते थे । चेदि देश प्रायः आधुनिक मध्यप्रदेश ही है । कालचुरी अथवा हैहयवंश के राज्य काल में इस प्रदेश की अच्छी उन्नति हुई । सन ८९५ में हैहय कोकला की मृत्यु हुई । वह १८ पुत्र छोड मरा था । त्रिपुरी मे सन १०४२ मे ये राज्य अपने उन्नति के शिखरपर था । रीवां के वघेला राजा के हाथ इस का पतन सन ११८१ ई. में हुआ (मंडला गजटीअर) । संभव है कि कोकल देव कलचुरी राजाका समय लगभग सन ८७५ है । कोकल देवके

१८ पुत्र थे । कोकलका विवाह चंदेलोंमें हुआ था । सबमें बड़ा जो त्रिपुरी के सिंहासनपर सन ९०० के लगभग बैठा उसका नाम मुग्धतुंग था । धवल के नामसेभी वह प्रसिद्ध था । इसके वंशके द्वितीय युवराजदेवके समय में मालवाके राजा वाक्पति मुंज ने त्रिपुरीपर हमला करके युवराज देवको पराजित किया । इस वंशको अन्यप्रसिद्ध राजा गांगेयदेवने (विक्रमादित्य) १००० से १०४१ तक राज्य किया । फिर कर्ण और गयाकर्णने राज्य किया । गयाकर्ण सन ११५१ में गद्दीपर था । कलचुरी वंशका अंत सन १३०० इ. में हुआ । इनकी शासन पद्धति उत्तम थी । ये राजा शैव मतानुयायी थे । एक मठको लाख गांवकी जाहागिरदारी दी थी । इनके सामाजिक तथा धार्मिक विचार उदात्त थे और वे सब लोगोंको सम दृष्टिसे देखते थे । पापाणश्चिव संस्कारात् भुक्तिमुक्तिप्रदोभवेत् । पापाणश्चिवतां याति, शूद्रस्तु न कथं भवेत् ॥ संस्कारसे पापाणभी भुक्तिमुक्ति देनेवाले शिवजी हो जाते हैं तो फिर शूद्र क्यों शिव नहीं हो सकता । इस श्लोकमें 'शिव' शब्द द्वय अर्थी है । महादेव और पवित्र के अर्थ में शिव का उपयोग किया है ।

मठोंके अधिकारी पाशुपत सम्प्रदायके शैव थे । यह गोलकी मठसे सम्बन्ध रखते थे इस पंथ के प्रचारक दुर्वासा मुनि समझे जाते थे । गोलकी मठके प्रथम महंत कालामुख शाखाको पालते थे । अर्थात् वाममार्गी थे । ये खोपड़ेमें भोजन करना; शव की राखसे शरीर लीपना; राख खाना; दंडधरना, मदिरा का प्याला पास रखना और योनिस्थित देवका पूजन करना इन ६ प्रकारोंको भक्तिमार्ग मानते थे । आश्चर्य की बात है कि तीस चालीस वर्षपूर्व भी जबलपूर शहरमें वाममार्गी लोग मिलते थे जिस मठवालोंको ३ लाख के गांव दिये थे उनका

प्रताप भारत वर्षमें कई प्रांतोंमें फैला था। उनके सैंकड़ों खेले थे इनके आशीर्वाद की लालसा राजाओंतककी भी रहती थी इनमें के एक महन्तने निजाम राजान्तर्गत वारंगल देशके राजाको दीक्षा दी थी। चोल, मालव और कलचुरी राजाओंको भी शिष्य बनाया था। ये महन्त स्वार्थी नहीं होते थे। इन्होंने सब जाति के लोगोंको सदावर्त देनेका प्रबन्ध किया था। अस्पताल, सूतिकागृह, और महाविद्यालय स्थापित किये थे। काश्मिरसे गवैद्ये बुलाकर संगीत और नृत्य कलाको भी उत्तेजन देते थे। यह सन १२५० की बात है।

त्रिपुरी के निकट गोपालपुर ग्राममें जो मूर्तियां मिली है उनमें बौद्ध धर्मका बीज मंत्र लिखा है। त्रिपुरीके मंदिरोंके भग्नावशेष जवलपूरकी सड़कों और पूलों में लगादीये गये हैं। इनके बनाए हुए मंदिरोंके द्वारोंपर गजलक्ष्मी की मूर्तियां बहुधा बनाई जाती थी। ये लोग विद्वानोंको भी बहुत अन्न देते थे। कलचुरी राजाओंने अपना घर और केन्द्र त्रिपुरी [तेवर] को ही बनाया परंतु इनका सूर्य तेरहवीं सदीमें अस्त हो गया।

चंदेलों, पवारों, बघेलों और गोंडों के आक्रमण से कलचुरी राज्य का पतन हो गया। जवलपुर जिल्ले में चंदेलों का भी राज्य रहा। गोंड लोग कलचुरियों के घर के भेदिये थे। उन्होंने नें दंगा बखेडा करके जवलपूर और त्रिपुरी के बीच में अपनी नई राजधानी गढ बनवाकर स्थापित की जिस साम्प्रत गढा कहते हैं [जवलपूर से ३ मील और त्रिपुरी से ४ मील]। गोंड वंश के मूल पुरुष सदनसिंहने अनगढ चट्टानोंपर एक महल बनवाया था जो सदनमहल के नाम से प्रसिद्ध है। यह गढा गांव के पास जवलपुरसे ३ मील पर है। गढा के निकट कटंगा पर्वत है जिससे उसका

नाम मुसलमानों के समय में गड़कटंगा पडा । जब गौड राजा-
 ओने मंडला को राजधानी बनाई तबसे उसका नाम गटामंडला
 चलने लगा । गौड वंश के संग्रामशाहने अपने नाम की सोने
 की पुतलीयां चलाई थी । सन १५१३ इसवी के लगभग
 संग्रामशाहने १४८० से १५३० तक राज्य किया । संग्रामशाह
 ने बावन गढ बनवाये हैं । सब गढों के मातहती में ३५४८०
 गांव थे । गटा में संग्रामशाहने ' संग्रामसागर ' नामक तालाव
 बनवाया । इसके बीचमें एक मंदिर है, बाजना मठ में यंत्र
 खुदे हुए हैं वहीं पर भैरव का बाजना मठ है । इसके इष्ट
 देव भैरव ही थे । एक तांत्रिकने आकर इन भैरवजीको संग्राम
 शाहा का अर्धरात्रीको बली देनेका मनसुवा किया था । परन्तु
 राजाने ऐन वख्त पर ताड लिया और तांत्रिक का ही बलि-
 दान चढा दिया । संग्रामशाहने ५० वर्ष राज्य किया उसके
 पश्चात दलपतशाहा राजा हुआ वह सिंगोर गढ में रहता था ।
 दलपतशाहा का विवाह मोहिबे के चंदेल राजा की रूपवती पुत्री
 दुर्गावती से हुआ था । विवाह के ४ वर्ष पश्चात दलपतशाहा
 देव लोक सिधारे । राणी दुर्गावतीने पंद्रह वर्ष राज्य किया ।
 कडा माणिकपुर के नवाब आसफखां ने सन १५६४ इसवी में
 ६ हजार सवार और १२ हजार पैदल सिपाही लेकर सिंधौर
 गढ पर चढाई की । इस युद्ध में रानी दुर्गावती के शूरता
 का हाल और उसने कैसे वीरगति पाई यह इतिहास में प्रसिद्ध
 ही है । रानी दुर्गावती के गिरने के स्थान पर बरेला के निकट
 एक चबुतरा बना है । बरेला मंडला सड़क पर जमलपुरसे १०
 मील है । अकबर बादशाहने गटा के राज्य पर अपनी प्रभुता
 जमाई और अपनी तरफसे दलपत के भाई चंदुशाहा को गढे
 के गद्दी पर बिठा दिया । तत्पश्चात प्रेमनारायण गद्दी पर बैठे

और उसके लडके हृदयशाह और ' ओरछा ' बुंदेलों से लड़ाई हुई थी । हृदयशाहने ७० वर्ष राज्य किया । इसके कुछ पाँदोंके बाद आपसमें गद्दी पर बैठने का झगडा खडा हो गया । सन १७३१ इ. के बाद पेशवाओंने गोंडोंके राज्यमें हस्तक्षेप करना प्रारम्भ किया । मंडला पर चढ़ाई करके पेशवाने गोंड राजा महाराजशाहको मार डाला और उसके बड़े लडकेको गद्दीपर बिठा चार लाख रुपया सालाना चौथ सुकरर कर दी । नागपूरके भोंसलोंने नरहरसाहको गद्दीसे उतार दिया । सागरके मरहटोंको यह बात पसंद न आई । उनमें और गोंडराजाओंमें हमेशा झगड हुआ करते थे । सन १७८९ इ. में गढामंडलाके गोंडोंके राज्य की समाप्ति हो गई । अकबरके समयमें गढा के जंगलोंमें जंगली हाथी पाये जाते थे जो अकबर बादशाहको कर में दिये जाते थे ।

सागरके पांडित पूनाके पेशवाओंके प्रतिनिधि थे । गढाके अंतिम गोंड राजाको कैद करनेके पश्चात इन्होंने त्रिपुरी का संदर मुकाम जबलपुर बनाया । जहां आजकल लाटगंज (जवाहरगंज) है । वहां एक छोटासा किला बनवाया था । इस किलेकी जगह आज लाटगंज बस गया है । जबलपुर जिले का शासन मरहटोंके हाथमें १७ वर्षतक रहा । सागरके मरहटोंके अंतिम प्रतिनिधि पं. रघुनाथराव आप्पासाहेब ' सागरवाले राजा ' इस नामसे प्रसिद्ध थे और जबलपुरमें रहते थे । इनको अंग्रेज सरकार ३ हजार रुपिया सालाना पोलिटिकल पेन्शन देती थी । १९ दिसम्बर सन १८१७ को जबलपुरमें अंग्रेजोंका और स्थानिक राज्यकर्ता जिन्होंने ३ हजार योद्धाओं की सेना एकत्रित की थी, युद्ध ठना । दोनों तरफसे तोपे चली, दूसरे दिन प्रातःकाल जबलपुरकी गद्दी और शहर छीन लिये तबसे आजतक जबलपुर ब्रिटीश सेनाका

निवासस्थान है । सन १८२० इ. में १२ जिलोंकी एक कमिश्नरी बनाई गई । इसका नाम सागर और नर्मदा टेरेटरीज रखा गया जवलपुरमें गव्हर्नर जनरलका एक एजेंट रहने लगा । सन १८३५ से १८६१ तक जवलपुरसे केन्द्र हटानेका निष्फल प्रयत्न होता रहा । अन्तमें सन १८६१ में मध्यप्रदेश की रचना हुई और तबसे जवलपुर ५ जिलों के कमिश्नर का हेडक्वार्टर है ।

सन १८५७ इ. में जवलपुर जिले में भी गदर हुआ था । जवलपुरसे २३ मील कटंगी के पास युद्ध हुआ था । गोंडराजा शंकरशाह और उसके लडके रघुनाथशाह बागी ठहराये गये थे और दोनों १८ सितम्बर को तोरसे उडा दिये गये थे । कटंगी लडाई २६ सितम्बर के करीब हुई थी । जवलपुर जिलेके अन्तर्गत विजयरावगढ़ के राजा भी बदल गये थे । इनके पास २०-३० तोपें थी । कई निष्फल प्रयत्न करने के बाद यहां के राजा पकडे गये । बर्गी के ओर भी बागिओंका जोर था । फरवरी सन १८५८ के बाद जवलपुर जिलेमें गडबड बंद होगई । और १ ली अगस्त के भीतर पूर्ववत शांति स्थिर होगई ।

महाकौशल

अयोध्या अथवा अवध का पुराना नाम कौशल देश था । इसके दो विभाग थे उत्तरीय कौशल और कौशल । उत्तरीय कौशल की राजधानी श्रावस्ती थी और कौशलकी कुशावतीनगरी जिसको रामचन्द्रजी के पुत्र कुशनें बसाया था । बुधके समय में (ईसासे ५६ वीं शताब्धि पहिले) कौशल एक प्रभावशाली राज्य था जिसमें बनारस और कपिलवास्तु भी सामील थी । उस समय

उसका राजधानी श्रावस्ता थी। ईसा के ३०० वर्ष पूर्व यह मगध राज्य में शामिल कर लिया गया, जिस की राजधानी पाटलापुत्र या पटना थी। गोंडवाना और मध्यप्रदेशका पूर्वीय भाग [छत्तीसगढ़] को दक्षिण कोशल कहते थे और ईसाका नाम महाकोशल है। कभी कभी महाकोशल की सीमा दक्षिण और पश्चिम की ओर दूर तक पहुँच गई थी। ईसाकी ग्यारही और बारहवी शताब्दि में महाकोशल की राजधानी रतनपुर थी। इसके पहिले महाकोशलकी राजधानी चिरायु थी। जिन्होंने बौद्धोंका महायान पंथ चलाया और वैशक की सुश्रुत संहिता बनाई उन नागार्जुनके सम्बन्धमें भी चिरायु का उल्लेख आया है। नागार्जुनका काल ईसाके दूसरी शताब्दि का बताया जाता है। बुद्धकालमें विदर्भ अर्थात् बरार को भी दक्षिण कोशल कहते थे (कर्निगहम)

वत्सके राजा उदयनने दक्षिण कोशल को जीता था ऐसा रनावलीमें लिखा है। मुसलमान ऐतिहासिकोंने गोंडवाने को गडकटंग लिखा है। प्रसिद्ध रानी दुर्गावती का राज्य इस गोंडवानेपर था। धौली के अशोक के शिला लेखमें दक्षिण कोशल का नाम आया है। उडीसा के राजा कोई कोई कोशल राजाओं के आधीन थे। रतनपुर का पुराना नाम मणिपुर था, मंडल का माहिकमति और लॉजीका चम्पानट्टु था। गढामंडला के हैह्यवंशीयोंकी ये राजधानियाँ थी।

कोशल देश की सीमा:—महानदी और उसकी सहायक नदीयां उत्तर में, नर्मदा के उद्गम स्थान से दक्षिण में महानदी के उद्गम स्थान तक, पश्चिम में बेनगंगा और पूर्व में हसदा और जोक नदीयां। श्रीपुर, (सिरपुर महानदी के किनारे रायपूर जिल्हे में)

उसकी पुरानी राजधानी थी। कोशल देश के नगर रतनपुर चंदा आदि थे।

कोशल देश विंध्याचलवर्ती है। इस में वरार और गोंडवाना भी शामिल थे इस की उत्तरीय सीमा उजैन—पश्चिममें महाराष्ट्र—पूर्वमें उडीसा और दक्षिण में आन्ध्र और कर्लिंग के देश। ऐसा उल्लेख मिलता है कि कोशल के राजा ने शाक्यों को दासी कन्या के कारण निकाल दिया था।

त्रिपुरी

पुरातन कालमें गंगाजी के पूर्व कोशल लोगोंने जो देश बसाया था वह अवधके समीप था। विदेह लोगोंने जो देश बसाया था वह उत्तरीय बिहार में था और काशी लोगोंका बनारसमें। [आर. सी. दत्त का पुरातन इतिहास पान १३१] इससे भी पहिले का वृत्तान्त महाभारत पुराणादिओंमें मिलता है। त्रिपुरीके राज्य में पुष्य नक्षत्रमें बसाये हुए तीन पुर थे। एक बहुत उंचाई पर, दुसरा थोड़े उंचाईपर और तिसरा समभूमि में। इस राज्यका राजा तारकासुर था। वह शिवजी के पुत्र स्कन्ध सेनापतिके हाथसे मारा गया। तदनन्तर उसके विद्युन्माली तारकाक्ष और कमलाक्ष नामक तीन पुत्रोंने मयासुरकी सलाहसे ऐसी तीन पुरोंकी रचना की कि यदि शत्रु उसमें प्रवेश करें तो वहीं जलकर भस्म हो जावे और जब तक ये तीनोंपुर एक सूत्र में न आवे तब तक अभेद्य रहें। देवताओंने यह बात बिना जाने जब असुरोंकी त्रिपुरीपर हमला किया उस समय बहुतसे देव जल गये थे और बहुतसे भाग गये फिर महादेवजी की सहायतासे इस त्रिपुरी को दग्ध कर

सके । कर्ण ने दुर्योधनके लिये भारतखण्ड के जो राज्य जीते थे उसमें पहिले नैपाल के राज्य का वर्णन है फिर पूर्वकी ओरके अंग, वंग, कलिंग, मिथिला, मगध आदि राज्योंका वर्णन है, तत्पश्चात् पूर्वकी दिशाको छोडकर कर्ण वत्सभूमि में पहुंचे, उसको भी जीतकर मोहनपूर, त्रिपुर और अयोध्या आदि के राजाओं को जीतनेका उल्लेख है (महा भारत वनपर्व अ. २५४) ब्रह्मवैवर्त पुराण में भी त्रिपुरी का उल्लेख है । लिंग पुराणोक्त कथासे यह भी पता चलता है कि त्रिपुरी के लोगोंका ओर हमला करने वालोंका जब तक एकही धर्म था, त्रिपुरीवालोंकी हार नहीं हुई । हमला करनेवाले शैव लोगोंने त्रिपुरी के लोगों को बौद्ध धर्म ग्रहण करनेके लिये बहकाया और जब यह फूट का बीज फैला तब त्रिपुरी के लोगोंका पतन होनेमे देर नहीं लगी । पुराणोंमे महादेवजीसे त्रिपुरासुर वध की कथा प्रसिद्ध ही है । मत्स्य पुराणमें त्रिपुर को वाणराजाकी राजधानी बताया है । इसी वाणराजाकी कन्या उषा का विवाह श्रीकृष्णचन्द्रजीके पौत्र अनिरुद्ध के साथ हुआ था । इस तरह से त्रिपुरी शोणितपुर था । चेदिके कलाचुरी राजाओंने ई० २४८ में अपने नामसे संभवत चलाया था । इसका नाम चेदिनगर भी था । राजा कोकलदेव और चेदीके कलाचुरी राजाओंकी राजधानी इस त्रिपुरमें ९ शताब्दि तक रही

किसीभी ग्रन्थोंसे इस बातका पता नहीं लगता कि त्रिपुरीके तारकासुरके लडकोंकी त्रिपुरीके दूसरे दोपुर आजकल कौन कौन है । केवल त्रिपुरी तेवर है यही पता चलता है । कई लोगोंका कथन है कि नर्मदाके किनारेका लम्हेटा दूसरी पूरी है । इससे अनुमान होता है कि तेवर और लम्हेटाके समीप ही प्रायः नर्मदाके किनारे पर्वत शिखरपर तिसरीपुरी रही होगी । जिसके भग्नावशेष

अत्र नहीं मिलते। यह त्रिपुरी-कामरूप (आसाम) की त्रिपुरी त्रिपुरा (टिपरा) से भिन्न है (नन्दोलाल डे और महाभारत)। इस को त्रयपुर और त्रयपुरी भी कहते हैं (भुवन कोशांक)।

१५०० वर्ष पुरानी वराह मिर्हकी बृहत संहिता में त्रिपुरीका उल्लेख आग्नेय के देशोंमें आया है। मध्यप्रदेशके उत्तरीय भागमें जो जबलपुर मंडला, दमोह और नरसिंहपुर के जिल्ले हैं वे प्राचीन कालमें चेदि देश या दाहल कहलाते थे। इसके शासनकर्ता कलचुरि रजपूत थे। अत्रि और यदुके वंशज होनेसे वे अपनेआप को चंद्रवंशी कहते थे। यदुसे हैहय का जन्म हुआ, हैहय के नामसेही इस वंशका नाम हैहय वंश पड गया। हैहय से कार्तवीर्यार्जुन का जन्म हुआ। इस वंशकी राजधानी अथवा मुख्य नगर यही त्रिपुरी थी। इस वंशके राज्यका शासन काल सन २४९ से ११८० तक था।

अशोक का राज्य यहां पर लगभग ईसाके पूर्व २३२ सदी तक रहा। पुष्य मित्र (मौर्य) का १८४ बी. सी. तदुपरचात् जुंग वंश का प्रारंभ हुआ २७ बी. सी. में आन्ध्र अथवा शातवाहन राज्यवंश का राज्य हुआ। इनका राज्य ४५० वर्ष अर्थात् सन २३६ ई. तक रहा। गुप्त लोगोंका राज्य सन ३०८ में चक्रवर्त ने प्रारंभ किया—उसके उत्तराधिकारी समुद्रगुप्त ने महानरी के समीपीय और मध्यप्रदेश पर हमला किया था। परिव्राजक महाराजाओंका राज्य त्रिपुरी में सन ४७५ और ५२८ के बीच रहा।

त्रिपुरी में बालसागर नामका बड़ा तलाव है। बीच में द्वीप और उसमें मंदिर है। गांवके पश्चिमी सीमापर बड़े वृक्षके नीचे बहुतसी टुट्ट फुटी मूर्तियां हैं। यह करणवेल समीप के गावसे एक मील लगा है। यहां एक वज्रवाणी बुद्धकी मूर्ति है और एक चतुर्भुजी नर्मदाकी भी मूर्ति है। जिसके नीचे मगरका वाहन है। एक

३॥ फूट उंची द्वादशभूजा की त्रयमस्तकी मूर्ति दत्तात्रय की मालूम होती है। कुछ नम्र मूर्तियाँ हैं। दिगम्बरी जैनों की आदिनाथादिकी ३ मूर्तियाँ हैं।

वसिष्ठ संहिता अ. १४-१५ में इस प्रकार कथा है कि वशिष्ठजीने कहा—हैं रामचन्द्र! प्राचीन कालमें देवीने दैत्योंका पराभव किया तब दैत्य मयासुर के पास शरण गये और मयासुरने दैत्योंके कल्याण के लिये मायासे सब प्रकारके शस्त्रोंसे परिपूर्ण तीन अभेद्य नगर निर्माण किये। फिर दैत्योंने देवीको प्रभूत किया तब सब देवतागण शंकरजी के शरण गये। देवताओंका हाल सुनकर शंकरजी क्रोधित हुए और उन्होंने आठ भैरव निर्माण किये। ये सब भैरव बड़े भयानक रूप धारण करनेवाले थे ८ भैरव और ११ रुद्रोंसहित देवीको लेकर शंकरजी त्रिपुराधिपतिसे लड़ने गये। दोनों दलोंमें घमसान युद्ध हुआ। अन्तमें दैत्योंकी जीत हुई। सब देव भयसे भागने लगे। फिर सब देव ब्रह्माजी और शंकरजी सहित भगवान् विष्णुके पास गये और फिर देवीने एकत्रित होकर त्रिपुरीपर चढ़ाई की। प्रथमतः विष्णु भगवानने गोकार रूप धारण करके कूपस्थित अमृत पी लिया और इधर देवीने त्रिपुरसुंदरी नाम भगवती शक्तिका ध्यान करके दैत्योंपर हमला किया। घोर युद्धके पश्चात् दैत्य हारकर मयासुर को अपना अगुवा बनाकर शंकरजी की शरण गये। श्री शंकरजीने मयासुर को पंचाक्षरी मंत्र देकर नर्मदा तीरपर तप करनेका आदेश दिया। मयासुरने तिलेश्वर तथा भैरवेश्वर तीर्थ में तप करके सिद्धि प्राप्त की थी।

नर्मदा

नर्मदाके दूसरे नाम:—देवी मेकलसुता सोमोद्भवा मुरला त्रिकाण्ड

शेखर । इस पवित्र नदी के किनारे “ भृग्वन्नि श्रृंगाश्च वासष्ठ कंका ” ऋषि रहते थे मान्वाता के समीप ज्यवन ऋषि खेती करते थे स्कंद पुगणान्तरात रेवाखंड महात्म्य में सभी घाटों का सविस्तर वर्णन किया है मायानंद चैतन्यकृत “ नर्मदा पंचाग ” में भी प्रत्येक घाट का वर्णन और मद्रात्म्य सिलसिलेवार दिया हुआ है यहां लोगोंका दृढ़ विश्वास है कि चिरकाल तक जो हड्डी आदि वस्तु नर्मदा में पड़ी रहै वह पत्थर हो जाती है । सितम्बर १९२६ मे नर्मदा का बड़ा भारी पूर आया था जो कि हुशंगाबाद तक जोरो से था, इस में मंडला बह गया था । तदनंतर दूसरे साल हुशंगाबाद से आगे भरोच तक आया था

तिलवारा घाटपर मकर संक्रांति का महात्म्य है । त्रिपुरी और जवलपूर के समीप जितने घाट है उन में तीर्थ स्नानके तोरपर तथा सवमें अच्छा दृश्य और प्राकृतिक सौंदर्य के कारण भेडाघाट मुख्य है तदनन्तर लम्हेटाघाट का नम्बर है, जिल्हेरी घाट पर मुरदे जलाये जाते है, जवलपुरसे सबसे समीप ५ मील पर ग्वारीघाट होनेके कारण तथा पक्की सडक और रेल होनेके कारण जवलपूर के लोग ग्वारी घाट अधिक जाते हैं.

नर्मदाके किनारे के सुंदर सुंदर रमणीय प्राकृतिक शोभासे पूर्ण ऐसे अमरकंटक, भेडाघाट, मान्वाता, माहेश्वर आदि अन्य घाट भी प्रेक्षणीय है ।

भेडाघाट

भेडाघाट जी. आइ. पी. का रेल्वे स्टेशन है । वही से भेडाघाट ३ मील है । तेवरसे सात मील सडकके रास्ते नैऋत्य दिशाकी ओर नर्मदा का भेडाघाट नामक प्रसिद्ध तीर्थस्थान है । करनवेळ से जो एक छोटीसी मदी आती है उसके और नर्मदाके

संगमपर यह स्थान है। संगम के उपर ही संगमर्मरकी चट्टानें नर्मदाके दोनों बाजू दिवालकी नाई सीधी खड़ी हुई है। नर्मदा और छोटी नदीके बीच एक पहाड़ी है जिसके चोटीपर एक गौरीशंकर का मंदिर है और उसके आसपास गोलाकार चौसठ जोगिनीका एक मठ है। उसमें ७९ खंड मूर्तिओंके लिये बने हुए हैं। यह इमारत बहुत पुरानी है। नर्मदासे इस मंदिर को पहुँचनेके लिये एक अच्छा सोपान बना हुआ है; दूसरी बाजू को भी पहाड़ी से उतरने को और नर्मदा जानेका रास्ता है। इस मंदिर परसे प्राकृतिक सौन्दर्य दृष्टिगोचर होता है। दक्षिणके तरफ दृष्टि डालनेसे नीचेकी ओर नर्मदाका नीलजल स्तम्भितसा दिखता है। जलके दोनों बाजू सफेद शुभ्र खच्छ संगमर्मरकी चट्टानें सीधी खड़ी हुई हैं जिनके बीचमेंसे नर्मदा बहतीहुई दिख पडती है। वायव्य की ओर रुध्रन जंगल है; परंतु पूर्व की ओर जबलपुरकी तरफ भीलों दूरतक नदी दिख पडती है। बौद्ध भिक्षु प्रायः स्तूपके लिये ऐसीही स्थान चुनते थे। ब्राह्मणोंके लिये तो नर्मदाका संगम पवित्र है ही। इस संगमपर स्नान करनेसे पुण्य होता है ऐसा माना गया है। ब्राह्मणोंकी भूमिदान करनेके अर्थ राजा गयकर्णने, उसकी रानी और राजपुत्र अपने प्रधानमंत्रि, सेनापति, खजांची और पुरोहितादि राजकर्मचारिओं के साथ यहां स्नान किया था। राजानरसिंहदेवकी विधवा रानी गोशला देवीने इसी तीर्थपर स्नान करके चोरल्लगिर नामक अपना गांव एक ब्राह्मणको दान दिया था।

गौरी शंकरका मंदिर चौसठ जोगिनीके हाते के बीचोबीच नहीं है। मंदिरकी कुसी बगैरा नीचे का भाग पुराना मालूम होता है और जैसा का तैसा बना हुआ है। उपरी भाग और सभा मंडप पीछेका बना हुआ मालूम होता है। यह मंदिर

२५ फूट लंबा २२ फूट चौड़ा है। गौरी शंकरजीकी मूर्ति पार्वतासह नदीपर स्थित है। यह ४ फूटसे ज्यादा उंची और पौनेतीन फूटसे कुछ कम चौड़ी है इस मंदिरके भीतर पांच और मूर्तियाँ हैं।

- १ लक्ष्मीनारायण गरुडपर बैठे हुए है। यह मूर्ति गहरे नीले रंग के पत्थर की है।
- २ सूर्य अपने सारथी अरुण के साथ घोड़ोंके रथ को खडे हांक रहे है।
- ३ हरगौरी की छोटी मूर्ति।
- ४ गणेशजी की छोटी मूर्ति।
- ५ चतुर्भुजादेवी की मूर्ति; इनके मुकुट में छोटीसी बुद्धकी मूर्ति बनी हुई है।

दुर्गादेवीकी परिचारिकाओंको जोगिनी कहते हैं इनकी संख्या ६४ है। इनमें अष्टशक्तिकी आठ जोगिनी हैं, कुछ चामुंडाकी मूर्तियाँ हैं, तीन नदिओंकी मूर्तियाँ हैं। गंगाके नीचे उनका वाहन मगर बनाया है; जमुना के नीचे कछुवा और सरस्वती के नीचे मोर बनाया हुआ है। ६४ जोगिनी का घेरा बाहरसे १३० फूट लंबा है और भीतर भीतर ११६ फूट है। इसमें ८४ खंड है। तीन खंड द्वारके लिये छोड़ दिये गये। शेष ८१ मूर्तियाँ स्थापन करनेके लिये हैं। इसमें जो मूर्तियाँ हैं उसमें कुछ खड़ी हुई और कुछ बैठी हुई है। बहुतसी चतुर्भुज मूर्तियाँ हैं।

इस घेरेमें:—

- | | |
|--------------------------------|---|
| १ अष्टशक्तिकी मूर्तियाँ | ८ |
| २ गंगा जमुना सरस्वती नदियोंकी | ३ |
| ३ काली आदि देवियोंकी नृत्यकरती | |
| हुई मूर्तियाँ | ४ |

४ शिव और गणेश की मूर्तियां	२
५ चौसठ जोगिनी	६४
६ द्वार की जगह	३

जोड़ ८४

भारत वर्ष में इस प्रकार के पांच छः ही मन्दिर पाये जाते हैं। एक मन्दिर चौसठ जोगिनीका खजुराहेमें है परंतु वह चौकोन है। ये जोगिनी युद्धमें खप्पर लेकर रक्त प्राशन के लिये प्रस्तुत रहती है और आनंदसे नृत्य करती है। रुद्रोप निषदमें जोगिनीयोंकी उत्पत्ति बतलाई है कि युद्धमें जालन्धर के मारे जानेपर शिवजीनें ध्यानसे इनका आव्हान किया और आदेश दिया कि इस दैत्यका माँस भक्षण करो, रक्त पिओ। इसी कारण चौसठ जोगिनीकी मूर्तियोंमेंसे कई का मुँह खुला बनाया गया है और दांत निकले हुए हैं। पूर्व द्वारमें गणेश की मूर्ति से आगम्य करके दाक्षिणकी ओर चलते समय निम्न लिखित मूर्तियां मिलती हैं।

१ छत्रसंवरा, २ अजिता, ३ चंडिका, ४ आवन्य, ५ ऐंगिनी,
 ६ ब्राह्मणी, ७ माहेश्वरी, ८ टकारी, ९ जयनी, १० पद्महस्ता,
 ११ हंसिनी, १२, १३, १४ नामगुम, १५ ईश्वरी, १६ नाम अस्पष्ट,
 १७ इंद्रजाली, १८, एहनी, १९ और २० नामगुम, २१ ऐंगिनी
 २२ उत्ताला, २३ नालिनी, २४ लम्पटा, २५ दुदुरी, २६ श्यामाला,
 २७ गान्धारी, २८ जान्हवी, २९ डाकिनी, ३० वंघनी, ३१ दर्पहारी,
 ३२ नाम अस्पष्ट, ३३ लुंगिनी, ३४ जहा, ३५ शाकिनी, ३६ घंटाळी,
 ३७ ठठरी, ३८ नाम गुम, ३९ वैष्णवी, ४० भीषणी, ४१ सवरा,
 ४२ क्षत्रधर्मिणी, ४३ नाम खण्डित ४४ फणेन्द्री, ४५ वीरेन्द्री
 ४६ ठकिनी, ४७ सिंहसिंहा, ४८ झाषिनी, ४९ कामदा, ५० रणाजिरा,

५१ अन्तकारो, ५२ नाम गुप्त, ५३ एकादी, ५४ नंदीनी ५५ श्रीमत्ता,
 ५६ वाराही, ५७ मंदोदरी, ५८ सर्वतोमुखी, ५९ थिरचित्ता,
 ६० खेमुखी, ६१, जाम्बवती, ६२ नाम गुप्त, ६३ औंतारा, ६४ नाम
 गुप्त, ६५ यमुना, ६६, ६७, नाम गुप्त, ६८ पांडवी, ६९ नीलाडम्बरा,
 ७० नामगुप्त, ७१ तेरमवा, ७२ पंडिनी, ७३ पिंगला, ७४ अहखला,
 ७५, ७६ नाम गुप्त, ७७ जटरवादेवी, ७८ नाम गुप्त और
 ७९ रघाली देवी,

कालिका पुराण और दूर्गा पूजा पद्धति इनमें भी चौसठ
 योगिनियोंकी नामावली मिलती है परंतु दोनों नामावलियोंमें साम्य
 नहीं है, कुछ थोड़े नामोंके अतिरिक्त अधिकांश नामोंमें वैभिन्न्य ही
 प्रतीत होता है ।

यहां भृगु नामके ऋषि रहते थे इसीसे इस स्थान
 का नाम भेडाघाट पडा है और कोई कोई यह भी भेडाघाट
 नाम की उत्पत्ति बताते है कि यहां वावन गंगा और नर्मदा
 का भेड याने मेल (संगम) हुआ है अतः इसका नाम
 भेडाघाट रखा है । यहां नर्मदा नदी सौ सौ फूट उंची संगममर
 की चटानोंको काटकर बहती है अतः समीपवर्ती सृष्टि सौंदर्य
 बडा ही नयन मनोहर प्रतीत होता है । यहां का प्राकृतिक
 सौंदर्य देखकर कप्तान फारसिथ तो ऐसा लिख गये हैं कि “ कौन
 ऐसा पुरुष होगा जो भेडाघाट देखकर संगममर की चट्टाने
 भूल जाय ” । इन खडी चट्टानोंके बीचमें लोगोंने तीर्थस्नान बना
 रखे हैं उनमें से एक सूर्यतीर्थ है, कहींपर हाथी के पैर बत-
 लाये हैं, कहीं घोड़ेके । कहीं कहीं दोनों बाजूकी चट्टाने इतनी
 निकट पडती है कि लोगोंकी बताई हुई बंदर कूदने की बात
 सत्य मालूम पडती है और शायद बंदर कूद जानेसे ही इस
 स्थल का नाम ‘ बंदरकूदनी ’ रखा गया । यहां और एक स्थल

है जिसे स्वर्गदार कहते हैं और इसके समीप ही जनेऊधारा है जहां नदी की धारा बहुत पतली हो गई है। इस मनोहर स्थान में यदि किसी बातका भय है तो सिर्फ भंवर मखियोंका जो एक बार पीछा करनेपर त्रिनाप्राण लिये नहीं छोड़ती। अद्यावधि कतिपय मनुष्योंको इन्होके द्वारा अपने प्राणोंको खाना पडा अतः जिन्हे यह नितान्त रमणीय स्थल देखनेका सौभाग्य प्राप्त हुआ हो तो उन्हे इस बातकी अवश्य सावधानता रखनी होगी कि किसीभी प्रकार घी की बाँस या तमाकू का धुआँ न होने दे। जनेऊधाराके ऊपर कुछ दूर पर धुआंधार नामक प्रसिद्ध प्रपात है। यहां पर नर्मदा की धारा कोई ३० फूट उँचाई से गिरती है जिससे नीचे क्षीरमंडल का दृश्य दिखाई पडता है। जलपतन के वेगसे जो जलकण उडते हैं वे धुआँ के समान दिखाई देते हैं अतः इस स्थान का नाम धुआँधार रखा गया है। इसी स्थानमें कुछ कुश कालीन मूर्तियाँ मिली हैं जिस पर के लेखसे मालूम होता है कि लगभग दो हजार वर्ष पहिले यहां पर महाराज भुवक या भुमक की लडकीने उनकी स्थापना की थी। बंदर कुदनी के इस विषयमें यह कथा प्रसिद्ध है कि पहाडी की एक बाजूमें एक बंदरीया नर्मदाके सकरे पाट के लांधनेमें दूसरी ओरके पहाडीपर न पहुँचकर किनारे के बाँस भिडेमें उसका सिर पँस रहा और धड नर्मदा जलमें गिरा। नर्मदा जलके महात्म्यसे दूसरे जन्ममें वह काशीकेराजाकी कन्या हुई। इस कन्याका शरीर अतीव सुंदर था परंतु मुँह बंदरकासा था। इसपर राजाने ब्राह्मणोंसे परामर्श किया उन्होंने उसके पूर्व जन्मका हाल बताया। यह सुनकर राजाने शोध कर के उस वानर का सूखासिर बाँसोंमेंसे निकलवाकर राजाने नर्मदामें डाल दिया। तब उसकी

कन्याका सिर भी सुंदर रूपवति कन्याकासा हो गया ।

गौरीशंकर जी के मंदिर के विषयमें कथा है कि काशीके एक बणिक कन्याको नाग का गर्भ रहा इसपरसे उसके मातापितानें उस कन्याको निकाल दिया । तब उस कन्याने एक वृद्ध कुम्हारके यहां आश्रय लिया । जब उस कन्याको पुत्र हुआ तब उस पुत्रको कुम्हारने गोद ले लिया । उस दिनसे कुम्हारका भाग्योदय हुआ । जब बालक ७८ वर्षका हुआ उस समय दिल्लीके राजाने काशीके राजासे कर वसूल करनेका तगादा भेजा । नर्मदाके दक्षिण तीर बादलगढ़तक काशीके राजाका राज्य था । उसी समय यह कुम्हार और उसका लडका मिट्टीके बर्तन लेकर वहां पर आया था । कर वसूलीका कोलाहल सुनकर इस बालकके मुँहसे यह वचन निकले कि कर न दिया जाय किन्तु लडाईं लड़ी जाय । वहां जोशमें आकर कहंत तो कह गया परंतु घर आकर उँचे स्वरसे रुदन करने लगा । उसी समय में गौरीशंकर नदीपर सवार होकर आकाशमार्गसे गमन कर रहे थे । गौरीजीको दया आई और उनके अनुरोधसे शंकरजीने उस बालक से पूंछा कि तूने अपने स्वतः करतूतसे कुछ काम किया हो और जिसको कि तू अपना कह सकता हो बता । उस पर बालकने उत्तर दिया कि मेरे तो मेरे बनाए हुए मिट्टीके खिलौने बहुत हैं । इसपर शंकरजीने उसे भस्म दी और कहा नर्मदा स्नान करके यह भस्म नर्मदाजलमें मिलाकर मंत्रोच्चार करके खिलौनोंपर प्रौक्षण कर देना किन्तु याद रखना कि यह नदी लांघनेमें फिर गल जायेंगे । गौरीशंकरजीके वरदानसे उन खिलौनोंकी जीती जागती पलटन हो गई । जिसकी सहायतासे उसने दिल्लीके राजाको हरा दिया । और दक्षिणकी तरफ कूच किया । ज्योंही नर्मदा लांघी त्योंही पलटन पानीमें

गलकर अदृश्य हो गई जिससे इस बालक को अपनी लंपर-वाहीपर बहुत पश्चात्ताप हुआ काशीके राजाने इस बालकको बादलगढका राज्य दे दिया और शालिवाहन नांगवंशीकी पदवी दी । ठीक जिस जगह जैसी अवस्थामें गौरीशंकरजीको नंदीपर जाते हुए देखा था उसी जगह उसने गौरीशंकरजीका मंदिर बनवाया । डॉ. भांडारकरनें ऐसी ही कथा अपने ग्रंथमें शालिवाहन और विक्रमादित्यके युद्धके विषयमें लिखी है.

लम्हेटाघाट

यहां इंद्रने तप किया था । घाटपर इंद्रकेश्वर शिवजी तथा अन्य देवताओंके अनेक रमणीय मंदिर एवं धर्मशालाएं हैं । कुछ दूर पश्चिमकी ओर नर्मदामें शनिकुंड नामका बड़ा कुंड है । घाटपर मंदिरोंके समीपही पिपलाद ऋषिद्वारा स्थापित पिपलेश्वर तीर्थ है और घाटके मध्यमें पीपलके नीचे शनि देवका मंदिर है । यह तीर्थस्थान अत्यंत रमणीय है । इसके विषयमें रे, खं अ. ६१ में कथा बताई है कि शनि बालकोंको न सतावे ऐसी प्रतिज्ञा मिथिलापुर निवासी याज्ञवल्क्य ऋषिने तपश्चर्या कर के शनि से यहां कराई थी. यहां दान तपादिका फल इस तीर्थमें स्नान करनेसे मिलता है । बालकोंको स्नान और शनिदेवका दर्शन करानेसे शनिदेव नहीं सताते ।

तिलवाराघाट

तिलवारा नर्मदा नदी के किनारे जबलपूरसे ९ मील नैऋत्यमें है । प्रतिवर्ष तिलसंक्रान्तीका मेला १३-१४ जनवरी को यहां संक्रांति के समय एक दिन भरता है और लगभग ४०००० यात्रियोंका जमघट होता है । इसके पास रामनगर

भोमका गांव है जिसमें स्लेट पत्थर की खदानें हैं। घाटके पास एक महादेवजीका मंदिर है। यहां इधर उधर भग्नमूर्तियाँ पाई जाती हैं। दो बुद्धकी मूर्तियाँ आज भी डिण्टी कमिश्नरके बंगले में मौजूद हैं। इनमूर्तिओंपर “ये धर्म हेतु प्रभवा हेतु तेषा तथा गतो ह्यवदत् । तेषांच यो निरोध एवं वादी महाश्रमणः” यह श्लोक खुदा है। इस स्थलका पुरानानाम तिलभांडेश्वर तीर्थ है। इसके सम्बन्धमें (व. स. अ. १३ में) यह कथा है कि एक समय भद्राज याज्ञवल्क्य, दुर्वास, वामदेव, वसिष्ठ, विश्वामित्र जमदग्नि इत्यादि ब्रह्मर्षि नर्मदा नदीकी परिक्रमाके लिये निकले जब मकर-संक्राती का समय उपस्थित हुआ तब आपसमें विचारने लगे कि मकर संक्राती के दिन नर्मदा तीरपर तिलदान का बड़ा महात्म्य है किन्तु हममेसे किसी के पास एक भी तिल नहीं है क्या किया जाय ? तब सब ऋषिओंको चिंतित देखकर शंकरजीने कहा कि हे ऋषियों ! वाणासु द्वारा स्थापित तिलभांडेश्वर लिंग साम्प्रत नर्मदा नदी में पड़ा है। उसपर तिलका चिन्ह है उसे निकालकर पूजा करनेसे तिलदानका फल प्राप्त होगा। तदनुसार ऋषिोंने लिंग निकालकर पूजा की।

ग्वारीघाट

यह स्थान जबलपूरसे ५ मील नर्मदा नदीके किनारे बी. एन. रेल्वेका एक स्टेशन है। जबलपूर शहर से सब में नजदीक नर्मदा का घाट यही है, तांगा मोटरोंकी यह पक्की सड़क है यहां नर्मदा का पाठ चौड़ा है। किनारेपर सुन्दर घाट बने हैं। वसंतपंचमी कार्तिकशौर्णमा और ग्रहणके दिन बहुत से आदमी स्नान करने को जाते हैं। बरसात में बाढ़ के कारण लोगोंकी रफतार नाव से होती है। अन्य दिनों में नदी के पार आने जाने के लिये काम

खिलाऊ पुल बांध दिया है। इस गांव से ३ मील उपर खिरैनी घाटपर नर्मदा और नौर नदी का संगम है। यहां का जबलपुर से ३ मील पर बादशाह हलवाई का मंदिर बहुत प्रसिद्ध है। यहांके अनेक मंदिर तथा घाटोंकी शोभा अच्छी है। सितम्बर १९२६ से जो नर्मदा को बड़ा भारी पूर आया था उस से यहां के कई मंदिर गिर पड़े थे, एक की गुम्मत अभी तक उलड़ी पड़ी है।

त्रिपुरीके सन्निध के लोग, भाषा इत्यादि

जबसे मध्यप्रान्त बना तबसे जैसे दक्षिणी विभाग का केन्द्र स्थान नागपुर हांगया तैसे ही उत्तरीय विभाग का जबलपुर (त्रिपुरी) है। मध्यप्रान्तके उत्तरके प्रान्तों का संबंध कम होते होते अब नहींसा हांगया है। सागर जो मरहटोंकी राजधानी थी उसकी छाष जबलपुरपर पड़ी और अब जबलपुर का सिद्धा इसके समीपीय जिले सागर, दमोह, सिवनी, मंडला, नरसिंगपुर, होशंगाबाद, बालाघाट तथा अन्य दो एक और जिलोंपर जमा है। छत्तीसगढ़के, रायपुर, विलासपुर और द्रुग जिले बहुत कुछ इन्हीं जिलों के मेल जोल के है परंतु सम्बन्ध उतना गाढ नहीं है। इन तीन जिलोंमें चावल की फसल होती है। तो उनमें गेहूं की फसल बहुतायत से होती है गरीब लोग कौदों कुटकी खाते है या महुआ खाकर रह जाते है। यहां पर मालगुजारी बंदोबस्त है न कि रय्यतवारी। एक में तीर्थके तौर पर नर्मदा नदीका प्राधान्य है तो दूसरे में महानदी का। भाषा सभी की हिन्दी है परंतु छत्तीसगढ़ी हिन्दी स्वल्प भिन्न है।

उपरोक्त प्रान्त में गौड बैगा और कोल बहुत है। राजपूत बहुत नहीं है। ब्राह्मण अधिक है। पंच गौडभी अधिक है पंचद्राविडोंमें महाराष्ट्रीय और इनेगिने मुजराथी है। परंतु इनकी

आर्थिक दशा अच्छी नहीं है। संस्कृत विद्याका व्यासंग दिनोदिन घटता जाता है। वैदिक ब्राह्मण और भी थोड़े रहगये। कर्मकांडी पुरोहित बहुत है। यजुर्वेदी ब्राह्मणोंकी अधिकता है। सरजूपारी और कनवाजिया (कान्यकुब्ज) यहां मिलते हैं। कुरमी और लौधी ये मुख्यतः खेती करनेवाले हैं। काछी बगीचेका काम करके जीविका करते हैं। महाकोशल उतना समृद्धवान देश नहीं है जितने कि अन्य। वनियोंमें परवार जैन धनी है। कायस्थ और ब्राह्मणोंको विद्या और बुद्धिका बल है परंतु नाऊ अरने को कम चतुर नहीं समझते। बड़ी भारी टहैलये की जाति दीमरोंकी है। पद्धत के कावल और हाथोंके कायर सब जातिथी इनसे दब जाती है। यहां की कोरी जाति समाज में उतनी उच्च श्रेणी की नहीं समझी जाती जितनी दक्षिण प्रान्त की। ज्यों ज्यों दक्षिण को जाओ त्यों त्यों अच्छूत जाति की संख्या अधिक मिलती है। महाकोशल में केवल भंगी वसोर और चमारही अच्छूत जातियां हैं। परंतु लोग इनसे उतना परहेज नहीं करते जितना दक्षिणमें महारोंसे। वहां इन लोगोंको घर छवाने में छप्पर पर नहीं चढ़ाते। इनके लिये नल और कुएँ अलग अलग रहते हैं। महाकोशल में इतना विचार नहीं है। एक कुएँ और नल से सब निस्तार करते हैं। हिंदु, जैन और इस्लाम धर्म का प्राबल्य है। यहां वाममार्गियोंकी कुछ झलक ४० वर्ष पूर्व थी। अब केवल शाक्ति के उपासक इने गिने रह गये हैं। देवी के मंदीर हर जगह हैं। छत्तीसगढ में सतनामी चमार बहुत हैं। मध्यप्रान्त में सबसे अधिक कत्रीरपंथी जबलपूर जिले में हैं। मांसाहार और मदिरापान घटता जाता है। मंगल काश्यों में नाच बहुत हुआ करता था अब यह प्रथा छुत हो गई है। यहां अति वृष्टि और अनावृष्टि के कारण १८९३ से १९०० तक दुष्काल सरलत बढ़ा।

जबलपूर

जबलपूर जी. आय. पी. और बी. एन. रेल्वे का जंक्शन स्टेशन है। मिरजापुरसे पक्की सड़क जबलपूर होकर गई है मध्यप्रदेश की राजधानी नागपूर (भोसलोंका) है और जबलपूर इस प्रान्तका दूसरा बड़ा शहर है। इसकी मनुष्य संख्या एक लाखसे उपर है। इसका पुराना नाम जाबालि ऋषि के आश्रम परसे जाबालिपट्टन और पहाड (जबल) बहुत होनेके कारण जबलपूर पडा ऐसा बताते है। ठग लोगोंका यहां भी दौरा था परंतु स्लीमन साहेबने सन १८२६ और १८३५ इ. के बीच कोई २००० ठगोंको पकडकर फाँसोपर चढ़वा दिया और सल १८४८ के भीतर भीतर इन दुष्टोंका समूल विनाश कर दिया। इनके परिवारके उदर पोषण को एक कारखाना खोला गया था, जो कचहर्गके सामने पुराना लखखाना के नामसे प्रसिद्ध है। कोतवाली भी पुराना स्थान है यहां मल्हारराव के समय में लोगोंको सख्त सजा दी गई थी। जबलपूर शहर में सन १९०० से प्रेग लगभग २० वर्ष तक हर दूसरे साल या प्रतिवर्ष होता रहा। इन्फ्ल्युयेन्जासे भी सन १९१८ में इस जिलेमें ४२००० मनुष्य मृत्युके मुख में पडे। गोली बारूद बनानेका बड़ाभारी कारखाना शहर से ३।४ मील पर है जिसे Gun Carriage factory कहते हैं। पोलिस मोहकमेंका स्कूल हेडकॉनिस्ट्रेबलोंके लिये, कॉलेजसे १ मील और आगे चलकर स्थापित हुआ है। राबर्टसन कालेज इसी रास्तेपर शहरसे ४ मीलकी दूरीपर है। इसके पास एक बड़ा तालाब है जो कटनी-जबलपूरकी रेलगाडीसे दिखता है। उसीके पास पहाडोंपर भी अंग्रेजी पल्टन के बॅरेक्स बने हुए है। गढासे सदरतक हजारों आमके वृक्षोंकी अमरार्ई, सोंडराज्याओंकी लगभग हुई, अभी भी कुछ बची है।

जबलपुरसे गढ़ाकी सड़कपर बँये हाथपर एक रमणीय, चित्तको शांति देनेवाला देवताल नामक सुंदर छोटासा तालाब है जो चहुँ ओर उंची उची और एक दूसरेके पास पास पहाड़ियोंके बीच घिरकर स्वाभाविक वन गया है। इस दृश्यके सिवाय गढ़ामें अन्यभी स्थान मांदिरादि देखने योग्य हैं। पास ही में पहाड़के उपर एक चट्टानपर खड़ा “मदन महल” है। यहां आनेपर लोगोंको यह दाहा याद आता है— “मदनमहल की छाँह में दो टोलों के बीच। जमा गड़ी नौ लाख की दो सोनकी ईंट ॥” गढ़ामें सड़क बनाते समय कुल गढ़ा धन मिला भी था। गढ़ासे एक मील पहाड़पर पीसनारी का मंदीर है। उपर चढ़नेको सिढीयाँ बनी है। उसके पश्चात ‘संग्रामसागर’ तालाब और बाजना मठ है। इस भैरवी मंदिरमें यंत्र खुदे हुए है। यह तांत्रिक लोगोंका स्थान है। गढ़ासे लम्हेटा, तिलवारा और भेडाघाट जानेके रास्ते फूटते हैं। गढ़ा और जबलपुर के पास बावन तालाब थे। उनमें रानीताल, चेरीताल आधारताल आदि गोडोंके समय के मौजूद हैं।

रावर्टसन कॉलेज; ट्रेनींग कॉलेज; हितकारणी सिटी कॉलेज; हाव-स्कूल, संस्कृत पाठशाला, रिफार्मेंटरी स्कूल इत्यादि विद्या और कला कौशल्य के केन्द्र हैं। इसके अतिरिक्त संस्कृत, ज्योतिष्य वैद्यक इत्यादि विषयों का अध्ययन करने का सुभीता पंडित-लोगोंके निजी संस्थाओं में है।

त्रिपुरी की विशेष शोभा बढानेवाली तीन पहाड़ों की एक तिकोनी पर्वत श्रेणी है। एक कोनेपर गढ़ा, दूसरीपर गौर नदी और तिसरीपर नमदा नदी है। त्रिपुरीमें विशेषकर घरके बाहर बड़े भोर से ही पक्षी अपने मधुर अथवा कर्कश स्वरों से लोगों को जगाने लगते हैं। चालाक कौआ सब से पहिले उठकर घोर

मन्नाता है। तदन्तर भूचंग, (करंजुआ), लवा, पिलक, कुक्कु आदि बोलने लगते हैं दिनमें गौरय्या, गलगल, नीलकण्ठ कौर्यल, फूलसुंधन, मैना, बसंता, कठकुल्ला, डोक्या (फाक्ता) बुलबुल, सुआ दहियल, दामा (पिदडी), कबूर, बाज, बदक, चंडूल चील, गीद्ध, उल्लू आदि, पानी के किनारे कौडीला [खञ्जन, धोवन] टिट्टी, बगलाभगत सारसादि अनेकानेक पक्षीभृंद ईश्वरकी सृष्टिका सौंदर्य बढ़ाते दिख पड़ते है और सुनपड़ते है।

ललमुँहा बंदर, करमुँहा बंदर, बाघ, चीता, तेंदुआ, सुनकुत्ता, लडैय्या, लोमडी आदि जानवरों की भी कमी नहीं है। धामन साँप, पनिया साँप, अजगर, नाग, फुरसा, बाई और अन्य जहरीले साँप भी कहीं कहीं है।

नर्मदामें मगर बहुत है। कछुवा नाममात्रको, मछलियोंमें महासीर, मुरल (झाबल) रोहू, मगूरा, सिंगण, चिलवा (चेहला) बाम, पदन, कंटिया, भाकूर, करची, सौर, डड़ेर, सिन्हा आदि अनेक जातिकी मछली दृष्टिगोचर होती है।

आम, कैथा, जामून, साल, कुसुम, हरी, महुवा, पीपल, बड, बबूल, सीताफल, गन्यार सेमर, कचनार, अमलतास, धवई, कोहा बेल, तेंदू, करौंदा, छेवला (टाकपलास) आदिवृक्ष शहर सडकों तथा जगलों में हैं। केसरिया बाना पहने हुए झगडू के झाड मानो देखनेवालों के मन में वीररसका संचार कर रहे हैं। टेसू के लाल २ फूलोंका जंगल मानों जरूरी कर्तव्य बताते हैं और असय और हिंसा के रोकने को लाल २ झंडिया चहुँ ओर से बता रहे है और भेडाघाट के श्वेत शुभ्र संगमर्मर (गोरापत्थर) की चट्टानें हृदय को ऐसे ही स्वच्छ और निर्मल रखनेके लिये

(२६)

आकाश की ओर मुख किये नर्मदा जलकणोंसे टकराती हुई
निनादसे ईश्वर की प्रार्थना कर रही है।



विषय सूचि ।

विषय.	पृष्ठांक.
१ त्रिपुरी	... १
२ चेदि देश	... २
३ महाकोशल देश और कोशल देश	... ८
४ त्रिपुरी	... १०
५ नर्मदा नदी	... १३
६ भेडाघाट	... १४
७ लम्हेटाघाट	... २१
८ तिलवाराघाट	... २१
९ ग्वारीघाट	... २२
१० त्रिपुरीके सानिध्य के लोग, भाषादि	... २३
११ जबलपूर	... २५

टिप्पणी ।
